


ډنمارکیان او پښتو ادب

دویمه برخه

Pathanske Folkeeventyr

(د پښتنو ولسي کيسې)



د دې مقالې (ډنمارکیان او پښتو ادب) [لومړۍ](#) برخه مې د ۲۰۲۵م کال په سپټمبر میاشت کې خپره کړه، هلته ما د «افغاني قصې او نقلونه» په نامه چې د یوې ډنمارکۍ مېرمنې (ګریت انولډسن – Enevoldsen Grethe) له خوا له پښتو څخه ډنمارکي ژبې ته ژباړل شوې د څوارلس کيسو ټولګه ده، بحث او خبرې کړې وې.

په یاده [مقاله](#) کې ما لیکلي وو چې ډنمارکیان ولې او د څه له پاره د پټان میشن (Pathanmissionen) او پټان سي بي آر اورګنائزېشن (Organization CBR Patan) له لارې پښتني سیمو ته تللي وو.

ځینو ډنمارکیانو پښتني سیمو ته د خپل ماموریت په څنګ کې پښتو ژبه هم زده کړې وه، له پښتني ژوند سره د ځانګړې مینې له مخې یې، پښتني فولکلور ته پاملرنه کړې او د پښتني فولکلور ځینې برخې یې راټولې کړې دي. ډنمارک ته تر راتګ وروسته یې خپلو خلکو ته د پښتني فولکلور بېلګې ډنمارکي ژبې ته ژباړلي دي او خپلو لوستونکو ته یې وړاندې کړې دي چې د حساب وړ بېلګې یې په ینس کریستیانسن (Jens Christensen) پورې اړه لري.

د ۱۹مې او ۲۰مې پېړۍ په لړ کې د پټان مېشن (Pathanmission) مامورينو د افغانستان او شمالي هند له پښتنو سيمو سره اړيکه درلوده، د دغو مامورينو په ليکنو، رپورټونو او ياداښتونو کې ډيرې کيسې، افسانې او فولکلوري مواد ثبت شوي دي، چې يوه بېلگه يې د **د ينس کريستنس** (Jens Christensen) تربحث لاندې کتاب «Pathanske Folkeeventyr» (د پښتنو ولسي کيسې) دي.

ينس کريستنس څوک و؟



په پيل کې بايد دا خبره وکړم چې دا لاندې دوه کسان:

Jens Enevoldsen

Jens Christensen

چې د پښتني فرهنگ د راټولولو او په اروپا کې يې د ژباړلو او خپرولو خدمت کړی دی، يو شخص ونه گڼي، دا دوه جلا اشخاص دي. د دوی د فعاليتونو گډ ټکی دا دی چې دواړو پښتو ژبه زده کړې وه او دواړو د پښتو فولکلور د راټولو په برخه کې کار کړی دی. په دې مقاله کې زه د ينس کريستينسن او پښتني فرهنگ ته يې د خدمت په باب خبرې کوم.

د ينس کريستينسن پېژندنه:

ينس کريستينسن يو ډنمارکی مبلغ، ليکوال او د ختيځو ولسونو د کلتور څېړونکی و، چې د پښتنو سيمو، په ځانگړي ډول د هغه وخت د «Pathan» يا پښتنو د ټولنې، له ولسي ادب او شفاهي روايتونو سره يې مينه لرله.

ينس کريستنس د ۱۸۹۹م کال د اگست پر ۲۴مه زېږېدلی دی او د ۱۹۶۷م کال د اگست پر پنځمه مړ شوی دی.

د ينس كريستينسن په بيوگرافي پسې مې چې لټه پيل كړه، تر ټولو لومړۍ په ويكيپېډيا او د ډنمارك د ژوندليكونو په دايره المعارف كې پيدا كړه، ما له همدې دايره المعارف څخه د ده د [ژوندليک](#) ځينې برخې راخيستي دي، وگورئ:»

Jens Christensen (24.8.1899 – 24.7.1967) يو مبلغ او اسقف و. هغه په Chicago كې زېږېدلى او په Viby J كې وفات شوى...

هغه خپله د الهياتو زده كړه په New York كې په ۱۹۲۱ كال بشپړه كړه، او په ۱۹۲۲ كال كې د يوه امريكايي تبليغي ټولنې له خوا د هند د شمال لوېديځ سرحدي ايالت ته واستول شو. هلته يې له يوې ډنماركۍ مبلغې او نرسې، Margrethe Rasmussen سره واده وكړ. هغې په ۱۹۲۰ كال كې د «ټېلټ مېشن» له خوا هند ته استول شوې و، چې وروسته د «دانسك پټهان مېشن» په نوم مشهور شو.

له فبرورۍ ۱۹۲۶ څخه كريستينسن د ټېلټ مېشن لومړنى نارينه مبلغ شو. هغه او مېرمن يې د سرحدي سيمې په مردان (Mardan) كې مېشت وو او تر ۱۹۶۶ پورې يې هلته خدمت وكړ، تر هغه چې د روغتيايي ستونزو له امله ډنمارك ته ستانه شول...

دويمې نړيوالې جگړې د ډنمارك او دوى ترمنځ اړيكې بشپړې پرې كړې، او كريستينسن د يو وخت لپاره د هندي پوځ د جلب و جذب افسر په توگه كار وكړ. هغه د سرحدي سيمې او د پټهان قوم ترمنځ د اوږدې مودې ماموريت پر مهال د اردو او پښتو ژبو، او د سيمې د كلتور او دودونو په باب معلومات ترلاسه كړل.

هغه د مذهبي او ولسي ليكنو ژباړې هم له پښتو او هم پښتو ته ترسره كړې. په دې برخه كې تر ټولو مهم كار يې د «نوي عهدنامه» ژباړه وه، چې د جگړې پر مهال يې وكړه او له همدې امله د British and Foreign Bible Society افتخاري غړيتوب وركړل شو.

په ۱۹۴۹ كال كې يې د اسلام د دين په اړه يو كتاب خپور كړ، چې ډېر شهرت او پراخ هركلۍ يې ترلاسه كړ. دغه اثر په ۱۹۵۹ كال كې چاپ شو.

كريستينسن د راتلونكو مبلغينو لپاره د كورسونو له لارې هم ډېر اغېزناك و. هغه د ويناوو، وعظونو او مقالو له لارې په دوامداره ډول هڅه كوله چې د تبليغ اهميت روښانه كړي...

هغه له مسلمانانو سره هم مناظرې او بحثونه كول او د روښانه او بي جورجاري لوتري عيسوي دريځ له مخې يې د اسلام او عيسويت ترمنځ پرانيستي خبرې اترې كولې.

كريستينسن يو مهم مبلغ و، چې د بنسټيزو مؤسسو تر كنټرول لاندې تبليغ ته انتقادي نظر درلود او ټينگار يې كاوه چې يوازې «د خداى كلام» اصل بايد وساتل شي...

وروسته يې د دانسك پټهان مېشن له مشرتابه سره جدي اختلافات رامنځته شول...»

په ويكي پېډيا كې د ينس كريستينسن د ادبي فعاليتونو په باب [داسې](#) راغلي دي:

«ادبي فعاليتونه»

كريستينسن چې كله NWFP ته ورسېد، سمدستي يې د پښتو ژبې زده كړه پيل كړه. په ۱۹۲۷ كال كې يې په پښتو ژبه د تبليغي رسالو ليكل پيل كړل. د هغه لومړنى ډنماركي كتاب د پښتنو خلكو او اسلام په اړه و.

په ۱۹۲۷ کال کې د پښتو ادبياتو کمېټه جوړه شوه چې شپږ تبليغي ټولنې پکې شاملې وې او کریستینسن یې مشر و. په مردان کې د «دارالتبلیغ» په نوم د مطالعې خونه د چاپ او وېش مرکز وگرځېد.

له انگلیسي، ډنمارکي او اردو ژبو ګڼ کتابونه وژباړل شول، لکه:

– د عیسی مسیح کړاوونه او ژوند،

– د کلیسا د کال دعاګانې او متنونه،

– د لوټر کوچنۍ کاتیکېسم،

– څو ډنمارکي مذهبي سرودونه...

په ۱۹۳۱ کال کې، کریستینسن د متی انجیل پښتو ژباړه پیل کړه، او په ۱۹۳۶ کال کې یې د یوحنا انجیل وژباړه. وروسته د نوي عهدنامې بشپړه ژباړه هم وشوه...»

د ینس کریستینسن د دیني عقایدو او باورونو لوی عالم و، د ده په باب [داسې](#) ویل کېږي چې:

«... هغه داسې سړی و چې د خپل ژوند ډېر وخت یې له مسلمانانو سره کار کړی و. لږ کسان به پیدا شي چې د ده په څیر یې مسلمانان درک کړي وي او مینه یې ورسره کړې وي.»

ینس کریستینسن د ډنمارک له هغو عیسوي مبلغینو څخه و چې د شلمې پېړۍ په لومړیو کې د پښتنو سیمو ته ولاړل. هغه د هند او افغانستان سرحدې پښتني سیمو له خلکو سره اوږده موده ژوند وکړ.

هغه یو ډنمارکی مبلغ، لیکوال او د پښتني ولسي ادب راټولونکی و، چې د پښتنو په سیمه کې یې ډېر کلونه تېر کړل.

هغه یوازې مذهبي مبلغ نه و، بلکې د پښتنو ژبې، دودونو، متلونو او ولسي کیسو سره یې ریښتینۍ مینه درلوده. د همدې علاقې له امله یې ګڼې پښتني ولسي کیسې راټولې کړې او په ډنمارکي ژبه یې ژباړلې او خپرې کړې دي.

له مهمو اثار څخه یې یو همدا تر بحث لاندې کتاب *Pathanske Folkeeventyr* (پښتني ولسي کیسې) دی. دا کتاب په ۱۹۳۲م کال کې د ډنمارک په کوپنهاګن کې چاپ او خپور شوی دی.

ینس کریستینسن په پښتني سیمو کې د اوسېدو په موده کې پښتو ژبه زده کړې وه او د پښتنو د شفاهي ادب په ساتلو کې یې مهم رول درلود. هغه د کلیوالو خلکو له خولو کیسې، متلونه او ولسي روایتونه لیکل او بیا یې اروپایي لوستونکو ته معرفي کول.

د ده له خوا په راټولو شوو کیسو کې د پښتني ټولنې د غیرت، کورنۍ اړیکو، دودونو، طنز، قومي ژوند او... ښه انځورونه وړاندې شوي دي.

اوس هم د ینس کریستینسن د پښتنو ولسي کیسې (Pathanske Folkeeventyr) کتاب:

د پښتني ولسي کیسو دا ټولګه ښاغلي ینس په پښتني سیمو کې د خپل ماموریت په موده کې راټوله کړې ده، بیا یې ډنمارکي ژبې ته ژباړلې ده او په ۱۹۳۲م میلادي کال یې د ډنمارک په کوپنهاګن کې د «Dansk Pathan Missions Forlag / Teltnmissionen» پټي له خوا خپره کړې ده. د کتاب متن ۶۳ مخونه لري.

د کتاب همدا چاپي متن اوس زما په واک کې دی او زه همدلته له شاعر، لیکوال گران فرهنگي دوست عبدالمالک بېکسيار نه مننه کوم چې دا کتاب يې د همدې مقالې د لیکلو لپاره ما ته په امانت ډول راوسپاره.

له هېواد نه بهر او بيا د بهرنيانوله خوا د پښتو ادبياتو په باب د څېړنو او ژباړو په لړ کې دا کتاب (Pathanske Folkeeventyr) ځکه مهم دی چې دا د هغو لومړنيو اروپايي آثارو له ډلې څخه يواځې دی چې د پښتنو ولسي نکلونه او کيسې يې د اروپايانو د لوستلو لپاره وړاندې کړې دي. په هغه وخت کې ځينې ډنمارکي او اروپايي مبلغين - محققين د پښتنو سيمو ته تلل او د خلکو شفاهي ادب، متلونه، کيسې او دودونه يې ثبتول چې دا کتاب يې يوه غوره بېلگه ده. په کتاب کې ولسي افسانې، اخلاقي کيسې، د پښتني دودونو انعکاس او شفاهي روايتونه راغلي دي.

دا کتاب تاريخي ارزښت ځکه لري چې د پښتو فولکلور د نړيوال معرفت له پخوانيو اسنادو څخه شمېرل کېدای شي. دليل يې هم دا دی چې دا کتاب د شلمې پېړۍ د دريمې لسيزې په پيل (۱۹۳۲) کې چاپ شوی دی، د پښتنو شفاهي ادب غوره بېلگې د اروپايي (ډنمارکي) لوستونکو لپاره وړاندې کوي او د هغه وخت د فرهنگي اړيکو يوه ښکاره او غوره بېلگه يې گڼلای شو.

د کتاب په پيل کې د ينس کریستينسن په قلم يوه لنډه سريزه راغلي ده، دا به زه کټمټ راواخلم:

«سريزه»

دا راټولې شوې او خپرې شوې کيسې د پښتنو تر منځ د ولسي افسانو يو ډول دی چې خوله په خولي، نسل په نسل تر دې وخت پورې رارسېدلې دي او د خلکو د ژوند د پوهې او ټوکو - ظرافت يوه ښه برخه څرگندوي.

تر کومه ځايه چې ما معلومات ترلاسه کړي، دا کيسې مخکې هېڅکله نه وې ليکل شوې، او نه هم چاپ او خپرې شوې وې. خو زما په اند، دا د دې وړ دي چې خپرې شي، خو د پښتنو د فکر او احساس د پېژندلو او پوهېدو په برخه کې مرسته وکړي.

انځورونه د يوه ځايي «هنرمند» له خوا جوړ شوي دي او هماغه ډول دي چې عموماً د دوی په کتابونو کې ليدل کېږي.»

آرهوس — نومبر ۱۹۳۲

Jens Christensen

په دې مقدمه کې يو مهم ټکی دا دی چې ينس کریستينسن ادعا کوي دغه نکلونه يې له شفاهي روايتونو څخه راټول کړي وو او د هغه په وينا تر دې وړاندې نه وو چاپ شوي. زه بيا داسې وایم چې کېدای شي پخوا تر دې دا کيسې راټول او د کيسو په خپله ژبه پښتو راټولې او په متفرق ډول خپرې شوې وي.

له دې ټولو خبرو سره - سره زه د ټولو افغانانو او ټولو پښتنو په استازولۍ له ينس کریستينسن نړۍ مننه کوم چې ډېر پخوا يې د پښتو ژبې دا کيسې راټولې کړي دي، ډنمارکي ژبې ته يې ژباړلي دي، بيا يې چاپ کړي دي او ډنمارکيانو ته يې د مطالعې له پاره وړاندې کړي دي. په دې ډول يې کېدای شي د لومړي ځل لپاره ډنمارکيان او اروپايان له پښتو فولکوریکو کيسو سره آشنا کړي وي.

په یاد کتاب کې د پښتو فولکوریک ادب پنځه لس کيسې راوړل شوې دي، دا لاندې د کيسو د سرليکونو او ژباړې فهرست دی:

نيول شوى (تسخير شوى، تابع شوى، رام کړاى شوى)، ۵ امخ

Hovmod står for fald

غرور او تکبر د انسان د لوېدو يا سقوط سبب گرځي، ۱۰ امخ

Rivaler

سيالان، ۱۵ امخ

hjertesorg

زړهسواندې (زړه سوي، عاطفي درد)، ۱۹ امخ

Forsynstro

باور، ډاډ (د خداى پر تدبير باندې باور)، ۲۳ امخ

slikmunden

د خوړو ډېر شوقي کس، نفساني غوښتنې خوښونکي، ۲۷ امخ

æblet falder ikke langt fra stammen

مېه له ونې لرې نه لوبېږي، ۳۱ امخ

pilgrimmen

حاجي، زيارت کوونکى، ۳۵ امخ

veltalenhed

فصاحت، ۳۷ امخ

kvindelist

د ښځې ځيرکتنيا، د ښځې تدبير، ۴۱ امخ

da fasten blev dræbt

کله چې روژه ووژل شوه، مطلب يې کېدای شي
دا وي چې روژه، صبر يا ځان کنترول مات شو، ۴۶ امخ

ærbødighed

درناوى، ۵۱ امخ

hesteægget

د اس هگى، ۵۵ امخ

nabofamilierne

ګاونډى کورنۍ، د چم ګاونډ کورنۍ، ۶۰ امخ

For og søn

پلار او زوى، ۶۲ امخ

د ينس د اثارو په باب بايد وويل شي چې موږ ته د ده ترټولو مهم اثر د ده همدا د کيسو ټولگه (Pathanske Folkeeventyr) ده او بيا هغه اثار دي چې ده پښتو ژبې ته راژباړلي دي لکه:

- د متی انجيل ژباړه (۱۹۳۱)،
- د يوحنا انجيل ژباړه (۱۹۳۶)،
- د نوي عهدنامې د پښتو ژباړې د کمېټې مشري،
- بشپړه بياکتل شوې پښتو نسخه (۱۹۴۵).

د ينس بل مهم اثر (Mission to Islam and Beyond) (اسلام ته تبليغي مأموريت او له هغه وروسته) نومېږي، دا لاندې يې لينک دی:

https://www.answering-islam.org/Books/Christensen/christensen.pdf?utm_source=chatgpt.com

دا کتاب تر ډېره د اسلام او عيسويت ترمنځ د ديني او فکري بحثونو په اړه دی، او په ځانگړې توگه دا بيانوي چې عيسوي مبلغين څنگه له مسلمانانو سره خبرې او تبليغ وکړي. په کتاب کې دا موضوعات شامل دي:

- اسلام او عيسويت ترمنځ عقيدوي توپيرونه،
 - له مسلمانانو سره د تبليغ طريقې،
 - د قرآن او بايبل په اړه بحث،
 - د حضرت محمد ﷺ په اړه د ليکوال نظرونه،
 - د تثليث (Trinity) عقیده،
 - د ايمان، شريعت او اخلاقو پرتله،
 - د مسلمانانو د ديني فکر او عيسوي فکر مقايسه.
- کتاب په اصل کې د يو عيسوي تبليغي له نظره ليکل شوی، نو د اسلام په اړه يې بحثونه د اسلامي علماوو له نظرونو سره يو شان نه دي.

د ينس د اثارو او د ده په باب د گڼو ياداشتونه ترلوستلو وروسته کولای شو ووايو چې:

ينس کريستينسن يوازې يو مذهبي مبلغ نه و؛ هغه د پښتو ژبې، پښتني فولکلور او د پښتنو د ټولنيز ژوند يو جدي څېړونکی هم و. د هغه د کار ډېره برخه د مردان، سوات، پېښور او د هغه وخت د شمال لوېديځو سرحدي سيمو له پښتنو سره د اوږدې مودې اړيکو پايله وه.

ينس په پښتني سيمو کې د قدرور فرهنگي فعاليتونه کړي دي. کله چې دی په ۱۹۲۲م کال کې شمال لوېديځ سرحدي سيمې ته ورسېد، لومړی يې پښتو ژبه زده، وروسته يې پښتو د ليکنې، ژباړې او تدريس تر کچې ورسوله او د پښتو ادبياتو د خپرولو لپاره يې منظم کار وکړ.

په ۱۹۲۷م کال کې د «Pushto Literature Committee» په نوم یوه ادبي کمیټه جوړه شوه چې شپږو تبلیغي ټولنو پکې برخه لرله او Jens Christensen یې مشر و. دې کمیټې د پښتو کتابونو لیکل، ژباړل او چاپول تنظیمول.

هغه په مردان کې د Dar-ul-Tabligh (دارالتبلیغ) په نوم د مطالعې او چاپ مرکز جوړ کړ. له همدې ځایه پښتو کتابونه، رسالې او نور چاپي مواد خپرېدل.

اصلي خبره د ینس له خوا د پښتني فولکلور راټولول دي، د همدې هڅو په ترڅ کې یې د پښتنو په کلیو او بانډو کې ولسي کیسې، شفاهي روایتونه او دودیز حکایتونه راټول کړل. د همدې کار پایله د Pathanske Folkeeventyr یا زموږ تر بحث لاندې کتاب دی.

ینس له M. A. Taib (د سوات یو پښتون لیکوال او شاعر) سره نږدې همکاري لرله. طیب د پښتو ژبې او سبک په سمون کې ورسره مرسته کوله او پښتو متنونه یې منظومول.

د پښتو او پښتنو د مطالعاتو له نظره، دا سړی ځکه مهم دی چې د شلمې پېړۍ په لومړیو کې یې د پښتني ولسي ادب د ثبت او خپرولو هڅه وکړه، او د پښتنو ولسي کیسې (Pathanske Folkeeventyr) د پښتني فولکلور کیسې له هغو لومړیو ټولګو څخه یوه ده چې په یوې اروپايي ژبې په اروپا کې چاپ او خپره شوې ده.

د پښتو ادبیاتو لپاره د ینس د فرهنګي فعالیتونو ارزښت په دې کې دی چې ینس د پښتنو د شفاهي روایتونو یوه برخه خوندي کړې ده او په اروپا کې د پښتو ولسي ادب په لومړنیو ثبتونکو کې یو همدی دی. بله دا چې د پښتو د چاپي ادبیاتو د ودې لپاره یې بنسټیز کار کړی دی.